

**STOARRIJA MINISTERJALI MILL-PRIM MINISTRU JOSEPH MUSCAT DWAR
IL-KUNSILL EWROPEW LI NŻAMM NĦAR IL-ĦAMIS 27 U L-ĠIMGĦA 28 TA'
ĠUNJU 2013**

Sur President,

Nixtieq nirraporta lil din il-Kamra dwar ix-xogħol li sar waqt il-Kunsill Ewropew li Itaqa' nhar il-Ħamis 27 u l-Ġimgħa 28 ta' Ġunju 2013, u li l-konkluzjonijiet tiegħu qed inpoġġhom fuq il-mejda tal-Kamra.

Fl-isfond ta' dan il-Kunsill intlaħaq qbil bejn il-Kunsill u l-Parlament Ewropew dwar il-Multiannual Financial Framework. Il-Kunsill iffoka wkoll fuq il-qgħad fost iż-żgħażaġh u l-iffinanzjar tal-ekonomija.

Dan il-Kunsill ikkonferma wkoll ir-rakkomandazzjonijiet speċifiċi għal pajjizi kollha, fosthom pajjiżna, li kienu thabbru fl-aħħar ġimgħat.

Multiannual Financial Framework

Kif għidt, intlaħaq qbil fi hdan l-istituzzjonijiet fuq il-qafas budgetarju tal-Unjoni Ewropea għas-seba' snin li ġejjin.

Minkejja d-diskussjonijiet li kien hemm u d-dubji li setgħu iddaħħlu, Malta zammet l-istess ammont ta' fondi disponibbli kif imwiegħed fi Frar ta' din is-sena.

Issa r-responsabbilta' f' idejna li bħala pajjiż nagħmlu l-aħjar uzu minn dawn il-flus Ewropej u naraw li jkollna prijoritajiet ġusti fl-immaniġġjar tal-fondi.

Tajjeb hawn wiehed jirrimarka l-ħidma eċċellenti tal-Presidenza Irlandiża, li kienet strumentali biex jintlaħaq dan il-qbil li issa mistenni jiġi kkonfermat mill-Parlament Ewropew.

Rakkomandazzjonijiet Speċifiċi

Ir-rakkomandazzjonijiet tal-Kummissjoni Ewropea huma maġġor parti tagħhom l-istess rakkomandazzjonijiet li kellna fl-aħħar snin.

Nistghu ninnutaw avvanzi f'ċertu rakkomandazzjonijiet u thassib f' ohrajn.

Il-*wording* tar-rakkomandazzjoni wara negozjati li saru jagħtu lil Malta l-ispazju biex tiehu passi mingħajr ma hija preskrittiva żzejjed. Hija 'il bogħod mil-livell ta' preskrizzjoni u nuqqas ta' flessibilita' tas-sena li għaddiet.

Il-kwistjoni tal-ponsonijiet hija sfida li rridu nilqgħu għaliha b'iktar xogħol. Din torbot ukoll mar-rakkomandazzjoni biex iktar żgħażaġh jibqgħu jistudjaw wara l-eta' obbligatorja ta' taġlim.

Il-Gvern qed jiehu passi serji f' dawn l-oqsma. L-istrateġija Jobs+ li qed tiġi mfassla bħalissa tħares lejn strateġija ta' kif iktar nisa u persuni ikbar fl-eta' jkunu jistgħu jidhlu fid-dinja ta' xogħol. Dan filwaqt li l-haddiema jingħataw iktar hiliet u jkunu iktar preparati għad-dinja tax-xogħol. Ma' din l-istrateġija qed naħdmu wkoll fuq il-garanzija għaż-żgħażaġh biex naraw li ma jintilfux persuni milli jikkontribwixxi bl-aħjar mod għall-ekonomija tal-pajjiż.

Ninnota wkoll li filwaqt li l-kwistjoni tal-Cost of Living Adjustment għadha tissemma fin-narrattiva tal-Kummissjoni Ewropea, madankollu din ir-referenza tneħħiet mir-rakkomandazzjonijiet tagħha.

L-enerġija hija rikonoxxuta mill-Kummissjoni bħala sfida ewlenija, u r-rakkomandazzjoni hija parti mill-politika tal-Gvern f'dan ir-rigward.

Għall-ewwel darba wkoll ddaħħlet referenza għas-sistema ġudizzjarja ta' Malta fejn il-Kummissjoni tinnotta d-dewmien esagerat fil-proċessi tal-Qrati ta' Malta. Dan qed jaffettwaw hażin anke l-kompetittività u l-ekonomija ta' pajjiżna. Qabel ma biss il-Kummissjoni Ewropea tkellmet dwar il-Qrati tagħna, kemm bħala partit mill-Oppożizzjoni u anke issa fil-Gvern fhimna l-importanza li ntejbju l-operat tal-Qrati tagħna.

Ikkummissjonajna r-Rapport dwar ir-Riforma tal-Gustizzja u qed issir xogħol tajjeb ferm mis-Segretarjat Parlamentari għall-Gustizzja biex nirriformaw il-Qrati tagħna għall-ġid ta' pajjiżna.

Il-bidla tista' ma toġġobx lil kulhadd, iżda li ma nagħmlu xejn mhijiex għażla. Konvint li l-Gvern se jsib il-koperazzjoni ta' dawk kollha nvoluti biex nirriformaw il-Qrati tagħna.

Qgħad fost iż-żgħażaġh

Teżisti realizzazzjoni illum li biex l-Unjoni Ewropea terġa' tibda tirpilja ekonomikament irridu niġġieldu bis-saħħa kollha l-qgħad fost iż-żgħażaġh. Dan il-Kunsill poġġa dan fiċ-ċentru tal-politika tiegħu u bħala għan ewlieni, speċjalment għal pajjiżi b' rata għolja ta' qgħad.

Il-Garanzija għaż-Żgħażaġh, biex iktar żgħażaġh jibqgħu fit-tagħlim jew fit-taħriġ hija waħda mis-soluzzjonijiet li qed tiġi mbuttata minn kulhadd.

Huwa ta' sodisfazzjon għalija li dan il-Gvern wera li mhux qed jistenna l-Unjoni Ewropea tiehu ċertu miżuri, anzi jippreċedi u jimbotta kuncetti f' Malta u fi hdan l-istituzzjonijiet Ewropew li jispiċċaw parti mill-politika Ewropea.

Filwaqt li l-qgħad fost iż-żgħażaġh f' Malta mhuwiex fil-livelli ta' numru ta' pajjiżi Ewropej, nemmen li rridu nkomplu naħdmu biex iktar żgħażaġh ikunu fix-xogħol, fl-edukazzjoni jew fit-taħriġ biex ikomplu nibnu l-pedamenti ta' ekonomija iktar b'saħħitha.

Il-qafas tal-finanzjament tal-Youth Employment Initiative kien milhuq fil-Kunsill Ewropew ta' Frar u l-livell ta' qgħad fost iż-żgħażaġh biex wiehed jikkwalifika kien definit għal 25 fil-mija. Il-Gvern sab din id-deċiżjoni diġa' mehuda sa minn qabel daħal jaqdi l-funzjonijiet tiegħu.

Pjan ta' investment ġdid

Punt ieħor pożittiv li hareġ fil-Kunsill u huwa parti mill-pjan ta' dan il-Gvern huwa l-bżonn li jkun hemm investment għat-tkabbir ekonomiku.

Bis-saħħa tal-intervent ta' dan il-Gvern ingħata enfasi ħafna ikbar għall-importanza tan-negozju ż-żgħir u self-employment fl-Unjoni Ewropea. Filfatt hemm referenza għall-importanza tal-SMEs għall-ekonomija tagħna, b' mod partikolari f' dak li għandu x'jaqsam ma' ħolqien ta' impjegji. B'hekk miżuri li jappoġġjaw SMEs se jingħataw prijorita'. L-Unjoni Ewropea qed tkun imħegġa tipprowovi sens ta' entrepreneurship iktar qawwija fost iż-żgħażaġh. B'hekk ġie deċiż li l-Unjoni tnedi pjan ta' investment ġdid għal dawn l-għanijiet.

Bank tal-Investment Ewropew

Il-Kunsill Ewropew laqa' r-rapport tas-Bank tal-Investment Ewropew dwar l-iffinanzjar tal-ekonomija. L-EIB qed jiġi mħegġeg biex jagħti self ikbar għall-iżvilupp tal-ekonomija billi jagħmel użu aħjar miż-żieda fil-kapital tal-bank.

Unjoni Ekonomika u Monetarja

Saret diskussjoni wkoll dwar l-Unjoni Ekonomika u Monetarja u l-avvanz li sar f' dan il-qasam. Filwaqt li x-xogħol għaddej b' ritmu tajjeb fuq l-Unjoni, kien hemm qbil li jittieħdu iktar passi fuq governanza ekonomika aħjar u iktar leġittimita' ekonomika u kontabbilta' fid-deċiżjonijiet li jittieħdu.

Affarijiet ohra

F' dan il-Kunsill ilqajna lill-Kroazja bħala t-28 membru tal-Unjoni Ewropea.

Intlaqgħet ukoll l-applikazzjoni biex il-Latvja tibda t-triq biex tissieheb fiż-Żona Ewro.

L-istess Kunsill qabel li jibda n-negozjati, li mistennija jiehdu fit-tul, għad-dhul tas-Serbja fl-Unjoni Ewropea.

Ġiet addottata wkoll id-deċiżjoni li jinfethu n-negozjati għal Ftehim ta' Assocjazzjoni bejn l-Unjoni Ewropea u l-Kosovo.